

# የግርንቢጥ ኑሮ

የተገላቢጦሽ ፣ ሁሉም የሆነበት  
ፍቅርና አንድነት ፣ የተሰወረበት  
ሰራተኛው ሲናቅ ፣ ሌባ የሚከብርበት  
ባላገሩ ሲራብ ፣ መጤ የሚጠግብበት  
ምን ነካው ወገኔ ፣ ምነው አያውቅበት  
ያልነበረው ሆነ ፣ ሁሉም በያለበት ።

ዶሮ ጥርስ አብቅላ ፣ በቅሎ መንታ ስትወልድ  
አህያ ዱር ገብታ ፣ ጅብ ሲሮጥ ሲሳደድ  
አይጥ ወጥመድ ሰርታ ፣ ድመትን ስታጠምድ  
እርግብ ስትናደፍ ፣ እባብ ሰው ሲላመድ  
ገዳይ ከሳሽ ሆኖ ፣ በሚቹ ሲፈረድ  
ወዳጅ ጠላት ሲሆን ፣ ጠላት ሲሆን ዘመድ  
መላ ነው መፍትሄው ፣ አያሻም መቀለድ ።

ውሃ ያለው ፣ ሽቅብ ከፈሰሰ  
ነብርን ለመዳር ፣ ፍየል ከደገሰ  
ጨሌ እየከበረ ፣ ታቦት ከረከሰ  
አባ እየጨፈሩ ፣ ጠንቋይ ካስቀደሰ  
ያገዳ ቤት ቆሞ ፣ ግንቡ ከፈረሰ  
አይናማው እያለ ፣ እውር ከነገሰ  
ፈጣሪ ወደኛ ፣ ፊቱን ካልመለሰ  
እንዳይሆን ያሰጋል ፣ ካየነው የባሰ ።

ዘመን ተለውጦ ፣ ወይራ ዶግ ወለደ  
በሬው ተጫነና ፣ አህያው ታረደ  
ቤንዚን ፀበል ሆኖ ፣ ውሃው ግን ነደደ  
ጀግናን አጣጥለው ፣ ባንዳው ተወደደ  
የእብድ ሃኪሞች በዝተው ፣ ጤነኛው አበደ  
ሃሰት ተወድሳ ፣ እውነት ተዋረደ  
የግርንቢጥ ኑሮን ፣ ሰው ተላመደ  
አገር ነው እኮ ጃል ፣ ምነው ተቀለደ ።

ታዛቢው

March 27, 2018